




# DAWL FRANĠISKAN

LEHEN  
IL-KAPUĊĊINI MALTIN



*Il-Papiet  
tal-Ġublewijiet  
Imqaddsa*

# Werrej...

EDITORJAL

1

*minn P. Joe Alessandro ofm cap*

RIFLESSJONI U AZZJONI

2

Teleskopju fuq il-Ħajja

*minn P. William Axiaq ofm cap*

BIBBJA

4

Qawmien u Ħajja

*minn P. Donat Spiteri ofm cap*



O. F. S.

6

Il-Ferħ Rigal ta' Alla

*minn P. Frans Abela Giusti ofm cap*

ŻGHAŻAGH FRANĠISKAN

7

Kont hemm għall-Ġublew

*minn Anthony Fitzpatrick*

KENJA

9

Emergenza

*minn Bro. Joe Vella ofm cap*



ĠUBLEW 2000

11

Il-Papiet tal-Ġublewijiet Imqaddsa

*minn P. Joe Alessandro ofm cap*

KUBA

16

X'Differenza!

*minn P. Philip Cutajar ofm cap*



IT-TWEĠIBA

18

*minn P. William Axiaq ofm cap*

AĦBARIJET KAPUĊĊINI

19



INTERVISTA

21

P. Pietru Pawl Schembri

*minn Bro. Andrè Azzopardi ofm cap*

NOVELLA

22

Meta l-Orgni ma daqqx

*minn Lina Brockdorff ofm*

IT-TISLIBA

24

*minn P. Wistin Attard ofm cap*

PAGNA POEŻIJI

24

L-Imħabba Fhur

Xi mkien madwari

*minn Prof. Oliver Friggieri*

VOKAZZJONIJET Qoxra 3

lppruvaw u taraw

kemm hu tajjeb il-Mulej

*minn Bro. Dennis Calleja ofm cap*

**DAWL**  
**FRANĠISKAN**

NOVEMBRU 2000

L-20 sena

Għadd 204



Qoxra 1:

**Il-Papa Ġwanni Pawlu II fuq l-isfond tal-Papiet li fi żmienhom ġie ċċelebrat il-Ġublew**

**BORD EDITORJALI:**

Joe Alessandro ofm cap (Direttur u Editor)

Wistin Attard ofm cap

Frans Abela Giusti ofm cap

Noel Pace

Maria Mercieca ofs

Dorian Holland ofs

Keith Spiteri gi.fra.

**DIREZZJONI U AMMINISTRAZZJONI**

Kunvent tal-Kapuċċini,

Floriana - VLT 14

Tel: 233874/225525/234949

e-mail: ofmcap@keyworld.net

**DISINN:**

IMAGE 2000 Ltd.

**MITBUGH:**

P.E.G. Ltd., San Ġwann.


Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva d-dritt li ttipubblika fid-DAWL FRANĠISKAN dawk l-artikli, ittri jew tagħrif teħor li jidhriha li jkun qaqblu max-xejra tar-rivista.

Flas ta' l-Abbonament: Lm 4 fis-sena. Kull offerta, barra mill-flas, hi milqugħa bhala għajjuna għall-Missjoni, li għandha tintbagħat lid-Direttur

Ċentru Missjoni Kapuċċini

Kunvent tal-Kapuċċini

Floriana - VLT 14



## IŻ-ŻMIEN

**“Iż-żmien ma jistenna 'l hadd!”**

Kemm-il darba smajniha u anki għedniha aħna stess din il-fraži! Hija verità sagrosanta. Tista' twaqqaf l-arloġgi kollha li jeżistu, imma xorta waħda ż-żmien jibqa' għaddej.

Kemm saru preparattivi, u xi wħud minnhom minn ħafna żmien qabel, biex niċcelebraw il-bidu tas-sena 2000, il-bidu tat-tielet millennju! L-1 ta' Jannar 2000 għadda, u għadda Jannar kollu u għaddiet kważi din is-sena wkoll.

Qegħdin fix-xahar ta' Novembru, xahar li forsi jġiegħelna nirriflettu ftit aktar mis-soltu fuq iż-żmien tal-ħajja tal-bniedem. U dan minħabba li kemm huwa ix-xahar ta' qabel ta' l-aħħar tas-sena, kif ukoll għax ifakkarna fl-għeżież tagħna li darba kienu magħna u llum mgħadhomx aktar.

Il-ħajja tagħna l-bnedmin hija magħmula minn żmien; min jgħix żmien twil u min jgħix żmien iqsar. Żmien li nafu meta beda iżda ma nafux meta ser jintemm. Żmien li lanqas narawh għaddej. Naraw

lill-oħrajn jikbru u jixxjeh, filwaqt li aħna naħsbuna li għadna li konna.

Kważi kulhadd jixtieq li jgħix żmien twil, għax fiż-żmien jara valur, jara l-opportunità li jfassal pjan għal ħajtu. Iż-żmien l-servi blex persuna tikber, tiżviluppa, timmatura u tidhol fil-mixja tal-ħajja. Kultant naħsbu li aktar ma wieħed jew waħda jkollhom żmien, aktar ser

iwettqu dak li jgħolmu u li jixtiequ. Iżda dan mhux bilfors isehħ. Jista' jagħti l-kas li ż-żmien li jkollna ma nużawhx bl-aħjar mod. Jista' jkun li naħlu fix-xejn parti mhux ħażin taż-żmien li jkollna; jista' jkun li niddedikaw ħafna żmien għal hwejjeġ ta' ftit importanza, filwaqt li ftit li xejn inħallu ħin għal dawk l-affarijiet li huma tassew importanti, bħalma huma dawk il-hwejjeġ li għandhom x'jaqsmu ma' Alla, kif ukoll dawk li għandhom x'jaqsmu mar-relazzjonijiet ta' bejnietna l-bnedmin, l-aktar fil-familja.

Fil-bitħa tal-kunvent tagħna ta' Għawdex, ma' wieħed mill-hitan hemm arloġġ tax-xemx. Taħt dan l-arloġġ hemm kitba bit-Taljan li tgħid hekk:


*Niente sei tu senza Dio;*

*senza sol niente son io,*

li tfisser 'Int m'int xejn mingħajr Alla, hekk kif jien m'jien xejn mingħajr ix-xemx'. Il-Mulej hu kollox fil-ħajja tagħna; hu jagħti sens lill-mixja taż-żmien ta' ħajjitna.

**IŻ-ŻMIEN PREZZJUŻ ...  
NUŻAWH TAJJEB!**

# Teleskopju fuq il-Hajja



minn P. William AXIAQ ofm cap

Ir-riflessjoni tagħmilna mhux biss persuni misjura imma saħansitra għorrief, u hawn qiegħed kollox fil-ħajja. Tirrendinā kapaci nqabblu l-azzjonijiet tagħna ma' l-ispirtu ta' l-Evangelju. Hekk se jgħinuna nagħmlu l-hsibijiet li ġejjin.

## 1

### MODESTJA FIL-QUDDIESA TAT-TIEĠ

IL-MODESTJA fl-ilbies kullimkien sabiħa: fil-ħajja privata tagħna, hdejn xatt il-baħar, fit-triq u f'laqgħat soċjali, imma l-iżjed fil-knisja. Il-qjies fl-ilbies ma għadu kkalkulat xejn fid-dar ta' Alla, speċjalment fil-quddiesa tat-tieġ; s'intendi, mhux qed ngħid għal kulhadd.



Ċerti tfajliet, xebbiet u nisa miżżewġin qed imorru għall-quddiesa tat-tieġ iżjed imneżżgħin milli lebsin. Ċertu lbies lanqas għas-sala tat-tieġ mhu onest, aħseb u ara kemm hu tajjeb għat-tempju ta' Alla!

Xi whud jirraġunaw li, ġaladarba mill-knisja jridu jmorru għall-għors tas-sala tat-tieġ, ma jistax ikun imorru lebsin mod ieħor għall-quddiesa.

It-talin li qed nitkellem minnhom qogħdin jinsow li r-reception tat-tieġ qatt ma tista' tagħti l-jedd lill-persuna li tkun biex tmur liebsa l-knisja kif trid hi, kif ġie ġie.

Kemm hi haġa orribbli tara nisa deħlin il-knisja għall-quddiesa tat-tieġ lebsin tassew indecenti, u qisu mhu qed jiġri xejn. Allahares min jiġbdilhom l-attenzjoni għax, holl xagħrek u ġib iż-żejt, aqta' x'jagħmlulek, aqta' kif iduru għalik!

Ir-retturi ta' ċerti knejjes għalqu għajnejhom wisq fuq l-ilbies ta' ċerti nisa mistednin għat-tieġ. Jgħidulek: "Mhux se noqgħod niġġieled. In-nisa kollha jafu li mhux suppost jidhlu l-knisja mqacċtin kif qegħdin jidhlu!"

Naħseb li r-retturi tal-knejjes għandu jkollhom ftiit mill-klieb li jafu jimbħu, jekk irridu li s-sitwazzjoni tinbidel.

F'dawk il-knejjes fejn min hu responsabbli qed jagħmel għassa raġunata u mimlija mħabba, is-sitwazzjoni hi ferm differenti minn dawk il-knejjes fejn ir-retturi tal-knejjes hallew ir-riedni għal kollox.

## 2

### MITI PERIKOLUŻI



M'ILUX kont qiegħed nitkellem ma' raġel u, b'wiċċu minn quddiem, qalli li għandu l-mara tgħidx kemm tħobb targumenta miegħu u tmerih fil-kwistjonijiet li jinjalghu bejniethom. Kburi kburi komplā jgħidli li fl-

aħħar sabilha tarfha. Kollu ferħan u bla mistħija ta' xejn žied jgħidli li meta tħaqqaqha miegħu jibda jgħbdilha xi waħda b'Alla ħalli jwaqqafha fil-pront u tħallih kwiet. Bil-mod kif kellimni wrieni li tgħidx kemm iħossu kuntent u rebbieħ li fl-aħħar sab mod kif jagħlqilha ħalqha.

F'Malta u Għawdex, fost ċerti rġiel, teżisti din il-mentalità żbaljata għall-aħħar: id-dagħa wżat bħala tattika u strategija biex dak li jkun ikun jista' jrażżan lil martu u ma jħallihix titla' fuq rasu u tifnih bi kliemha. Id-dagħa f'ċirkustanzli bħal dawn huwa meqjus - ara daqsxejn! - bħala ħaġa aċċettabbli u mhux oġġezzjonabbli.

Din il-mentalità, avolja taħdem, hija kiefra u immorali. Ċerti rġiel tant daħħluha f'moħħhom, li jżommu li, la taħdem, għandek tagħmel użu minnha. Għalxejn tgħidilhom li moralment mhumiex mexjin sew, għax xorta waħda jkomplu jagħmlu la' rashom.

Fil-ħajja ma jstax ikun, u lanqas jaqblilna, insolvu l-iċken problemi li jinqalgħulna b'mezzi illeċiti. Jeżistu rimedji oħra li, meta nagħmlu użu minnhom, intaffu ħafna dak li jdejjaqna u, barra minn hekk, qatt ma noffendu 'l Alla - l-iżjed ħaġa importanti fuq kollox. Imma biex jiġri hekk, l-ewwel u qabel xejn irridu nirbħu ċerta injoranza reliġjuża. Dan jirnexxilna nagħmluh bit-tagħlim u r-riflessjoni fuq il-gravità ta' għemilna.

3

### RIMI TA' KADAVRI BIL-PULIT?

Alla jħobb ħafna l-opri tal-ħniena, kemm dawk li jmissu l-ġisem, kif ukoll dawk li jmissu r-ruħ. Fost ta' l-ewwel, hemm għemil ta' ħniena li ma tantx nagħtu kasu, diżgrazzjament. Idoqq hekk: "Idfen il-mejtin". Dwar din l-opra tal-ħniena l-Ktieb ta' Tobija għandu ħafna x'jgħidlna u x'jgħallimna.

Illum il-ġurnata, xi wħud qed iħarsu lejn id-dfin tal-kadavru bħala rimi bil-pulit ta' ġisem mejjet, li ma jiswa għalxejn iżjed. Biex ma ngħidux li qegħdin narġu kadavru, iżjed u iżjed ta' persuna għažiza għalina, u nevitaw li nħossu sens ta' htija u rimors li jifnina, id-difna nzejnuha b'ħafna ċerimonji fil-knisja (riti, incens, ilma imbierek ...) u fiċ-ċimiterju b'talb ieħor u ġesti ripetitivi.

Aħna nsara u nemmnu li l-ġisem, anki mejjet, huwa opra ta' Alla, tempju ta' l-Ispirtu s-Santu fejn għammar b'mod meraviljuż bil-grazzja tiegħu mal-medda ta' ħajjet il-persuna li raqdet fi Kristu. Dan il-ġisem, meta kien għadu ħaj, kemm-il darba ġie midluk biż-żejt tal-

katekumeni u tal-grizma. Dan ġara fil-Magħmudija, fil-Ġrizma ta' l-Isqof u fiċ-ċelebrazzjoni tas-Sagrament tal-Morda. Barra minn hekk, min jaf kemm-il darba laqa' fih il-Ġisem Glorjuż tal-Mulej Ġesù fit-Tqarbin Imqaddes.

Dan ifisser li l-kadavru ta' persuna mejta għandna, nirrispettawh ħafna, sakemm jiġi li jindifen. Id-deffiena jridu jittrattawh bil-qima, billi, b'mod ġentili u dekoruż, iniżżluh fil-qabar kif jixraqlu u jistħoqqulu. Dan jagħmluh billi jaqilgħu x-xorok kollha tal-qabar u jniżżluh dritt bla ma jkabruh. Id-difna trid it-temp tagħha. Irridu niftakru li dak il-ġisem li qegħdin jidfnu jrid iqum imsebbah fl-aħħar jum minn dak il-post tal-mistrieħ sal-qawmien minn bejn l-imwiet, kif il-Griegi, bir-raġun, iħobbu jsejġu ċ-ċimiterju.


• Mulej, gāghalni nifhem li s-sbuħija vera qiegħda fl-eleganza u l-onestà biex kullimkien, l-aktar fid-dar tiegħek, dejjem nidher liebsa skond ir-rieda tiegħek u mhux skond il-vanità.

• Kristu Ġesù, għallimni nqabbel imġibti mhux ma' l-ideat strambi li jiġuni imma mal-liġi qaddisa tiegħek.

• Mgħallem divin, għallimni nidfen il-mejtin bil-qima, bil-biża' u b'sentimenti ta' karità nisranija.

## Oħtna l-mewt iżżurna

Nhar l-Erbgħa, 13 ta' Settembru 2000, oħtna l-mewt żaret lil **Carmelo Axiak**, missier Huna P. William Axiak OFM Cap. fl-età ta' 80 sena. Il-funeral tiegħu sar l-ghada, il-Hamis, 14 ta' Settembru, fis-santwarju tal-Madonna tal-Grazzja, Haż-Żabbar. Ħalna mill-Ahwa Kapuċċini attendew għall-funeral flimkien ma' għadd ta' saċerdoti oħra u ħbieb tal-familja. Il-Quddiesa Konċelebrata giet immexxija mill-Provincjal, P. Crispin Tabone OFM Cap., u l-omelija għamilha l-istess P. William. Filwaqt li lil dan ħuna Carmelo nitolbu għalih biex il-Mulej idahħlu fil-mistrieħ ta' dejjem, nagħtu l-ghomor lil Huna P. William, lill-għažiza ommu u lill-familjari l-oħra tiegħu, u nwegħduhom it-talb tagħna. R.I.P.



# Qawmien u Hajja

minn P. Donat SPITERI ofm cap

**“Jiena hu l-qawmien u l-ħajja. Kull min jemmen fija, ukoll jekk imut, jgħix; u kull min jgħix u jemmen fija, dan ma jmut qatt. Temnu inti dan?”**

(Ġw 11, 25-25)

DIN il-kelma b’affermazzjoni kuraġġuza Ġesù qalha lil Marta, li kienet imnikkta u mbikkija minħabba l-mewt ta’ ħuha Lazzru. Biha ried ifarraġha bil-kundizzjoni li hi kienet lesta biex temminha. Biha Ġesù wrieha - u juri lilna wkoll - min hu u xi jfisser għalina.

“Jiena hu.” Din l-affermazzjoni nsibuha ħafna drabi fuq il-fomm ta’ Ġesù fl-Evangeliġu ta’ San Ġwann (4, 26; 6, 20; 8, 24. 28. 58; 13, 19; 18, 5). Biha Ġesù kien jipprezenta lilu nnifsu lid-dixxipli tiegħu u lil-Lhud ta’ żmien biex jgħarrafhom min kien tassew. Biha fehem jistedinhom biex jagħrfuh u jemmnu fih ħalli bih ikollhom il-ħajja tassew. Hekk fehem jagħmel bl-istqarrija tiegħu lil Marta.

Ġesù hu “l-qawmien”. Nifmuha, il-qawmien mill-mewt. Din hi referenza għall-qawmien tiegħu nnifsu mill-mewt li kien se jgarrab f’Ġerusalemm. Hi profezija għal dak li kien se jgħaddi mingħalih ftit żmien ieħor wara l-istorja ta’ Lazzru (jekk noqogħdu letteralment għall-kostruzzjoni ta’ din l-istorja fir-raba’ Evangeliġu). Kienet ukoll tħabbira għall-miraklu li Ġesù kien fi ħsiebu jagħmel dak il-ħin stess bil-qawmien ta’ Lazzru mill-mewt.



Fl-istess ħin din il-kelma ta’ Ġesù, kif ukoll il-miraklu tal-qawmien ta’ Lazzru, huma rivelazzjoni kbira għalina: ixandrilna li aħna wkoll, li nemmu fi Kristu Ġesù, għad inqumu mill-mewt tagħna wkoll - bih, miegħu u fih.

Ġesù hu “l-ħajja”. Hu l-ħajja għax hu l-qawmien mill-mewt għall-ħajja. Biex inqumu, irridu “norqdu” l-ewwel, bħal Lazzru, jġigifieri, immutu (Ġw 11, 11). Hemm żewġ kwalitajiet ta’ mwiet; il-mewt tar-ruh bl-istat tad-dnub, u l-mewt tal-ġisem fi tmiem il-ħajja. Ġesù hu l-ħajja tagħna skond


dawn iż-żewġ aspetti wkoll. Hekk nistgħu ngħidu li Ġesù hu l-ħajja tagħna doppjament sew għax jehlisna mill-mewt tad-dnub u sew għax iqajjimna għall-ħajja mill-mewt tal-ġisem.

Mill-mewt għall-ħajja. L-ewwel mill-mewt tad-dnub għall-ħajja tal-grazzja fl-għaqda ma’ Ġesù Kristu. “Hekk ukoll intom għandkom tqisu lilkom infuskom mejtin għad-dnub, iżda hajjin għal Alla fi Kristu Ġesù” (Rum 8, 11). Imbagħad, meta jasal il-waqt, ngħaddu wkoll mill-mewt tal-ġisem għall-ħajja ta’ dejjem. “Jekk aħna nemmu li Ġesù miet u qam mill-imwiet, hekk ukoll Alla

jigbor miegħu lil dawk li raqdu f'Ġesù" (1 Tess 4, 14). "Jekk aħna mitna miegħu, għad ngħixu miegħu wkoll" (2 Tim 2, 11).

Imma l-ħajja fi Kristu mhijiex doppja. Hi l-istess wahda fiż-żewġ aspetti tagħha, ta' issa u ta' li ġej. Fil-Bibbja tissejjaħ "il-ħajja ta' dejjem", l-aktar fl-Evangeliu ta' San Ġwann (3, 15. 16. 36; 4, 14; 5, 24; 6, 40. 47; 12, 25, 17, 2). Hi l-ħajja ta' dejjem għax hi l-ħajja ta' Alla, li hu għal dejjem ta' dejjem; hi l-ħajja tiegħu li Alla fi tjubitu jogħġbu jagħtina sehem fiha (2 Pt 1, 4). Minnha nnifisha hi ta' dejjem u tibqa' għal dejjem, hi "ħajja eterna".

Imma mhijiex eterna għaliex, kif naħsbu generalment, hi tas-sema biss. Le, hi ta' din l-art ukoll. Tibda f'din l-art bl-għaqda tagħna ma' Ġesù Kristu, li hu l-ħajja tagħna, u titkompla fil-ħajja ta' wara din bis-sehem tagħna fil-glorja miegħu. Il-passaġġ tagħna b'dik li nsejħulha mewt ma jkunx proprjament mill-mewt għall-ħajja, iżda minn ħajja għal ħajja, li fi Kristu Ġesù tingħatalna fl-art u titkompla wara t-tluq tagħna minn din l-art fil-glorja tas-sema.




Il-ħajja ta' dejjem hi realtà preżenti, hawn f'din l-art u issa. Din hi l-kelma ta' Ġesù: "Min jemmen fl-Iben għandu l-ħajja ta' dejjem" (Ġw 3, 36). Tibda minn din l-art f'din il-ħajja u titkompla fil-ħajja l-oħra.

Dan hu mfisser bi kliem ċar u sabiħ fil-Prefażju tal-quddiesa tal-mejtin: "Għal dawk li jemmu fik,

Mulej, il-ħajja ma tintemmx, imma tinbidel, u, mal-mewt tal-ġisem fuq din l-art, titthejja għalina għamara għal dejjem fis-sema."

Kliem li jfisser il-kliem ta' Ġesù lil Marta. Kliem ta' tama u faraġ għalina. "Għad li mnikktn għax nafu li għandna mmutu, nitfarrġu bil-wegħda ta' ħajja oħra li ma tintemm qatt." □



## ITTRA TA' PAWLU LILL-MALTIN TA' LLUM

Publikazzjoni ġdida minn **P. William Axiaq OFM Cap.**

F'din il-kitba, P. William jibni l-hsieb ewlieni tad-diskors tiegħu, imlissen minn fuq il-pulptu tal-Knisja Kolleġġjata Parrokkjali ta' San Pawl Nawfragu, il-Belt Valletta, nhar l-10 ta' Frar 2000, festa ta' San Pawl, fuq is-silta ta' L-Appostlu lil Timotju: "Xi whud, għax hallew il-kuxjenza, tfarrku fil-fidi" (1 Tim 1, 19).

P. William Axiaq jidhol fis-sitwazzjoni politika, kulturali, soċjali u ekkleżjali attwali tal-gżejjer Maltin u jstieden lill-Maltin kollha, huma min huma, sabiex jagħmlu eżami serju ta' kuxjenza u jaraw kemm qegħdin jagħtu sehemhom biex il-fidi li xettel San Pawl fostna tibqa' ħajja, rilevanti u soda f'pajjiżna llum.

Dan il-ktieb ta' 64 paġna huwa publikazzjoni tal-Provincja Kapuċċina Maltija, u jinsab għall-bejgħ fl-Uffiċċju Missjoni Kapuċċini, Floriana, u fil-libreriji ewlenien għall-prezz ta' LM1.50ċ



## Qlub ferħana dejjem!

minn P. Frans Abela Giusti ofm cap.

# IL-FERĦ

## Rigal ta' Alla

### L - E W W E L P A R T I

ALLA ħalaq il-bniedem fuq xbihetu u għamlu ruħ hajja u ferħana. Kien id-dnub li fired il-bniedem minn Alla, għajn ta' hajja u ferħ, u dahħal fid-dinja l-mewt u n-niket. Imma Ġesù reġa' għaqqad il-bniedem ma' Alla u fetahlu mill-ġdid l-għajn ta' hajja u ferħ. "Għeditkom dan biex il-ferħ tiegħi jkun fikom, u biex il-ferħ tagħkom ikun shih" (Ġw 15, 11). Issa, il-ferħ, barra milli hu frott il-fidwa miksuba minn Kristu, hu wkoll rigal ta' l-Ispirtu s-Santu li, bis-saħħa tiegħu fil-Magħmudija, jinżerġhu fir-ruħ il-fidi, it-tama u l-imħabba li jagħmluna wlied Alla u werrieta ma' Ġesù fil-hena ta' dejjem (ara Rum 8, 16-17). Għalina l-insara, it-tigrib tal-ħajja mhux talli ma jnaqqrilniex il-ferħ, iżda, billi hu jseħibna fit-tbatijiet ta' Kristu, iżjed ikattarhulna, għax konvinti li għad nifirħu u nithennew fid-dehra tal-glorja ta' Kristu (ara 1 Pt 4, 13). Ta' l-istess fehma hu San Ġakbu: "Huti, għoddu kollox b'ferħ meta tħabbtu wiċċkom ma' kull xorta ta' tigrib, għax it-tigrib tagħkom inissel is-sabar" (Ġk 1, 2). It-tama f'ħajja ohra ta' hena bla tmiem tgħin lin-nisrani

jgħix kalm u ferħan anke waqt it-tigrib u t-tbatija, filwaqt li x-xhieda li jagħti ta' hajja ferħana jinduna biha kulħadd. Kliem San Pawl hu prova ta' dan: "Ifirħu dejjem fil-Mulej; il-ħlewwa tagħkom, ħa jkunu jafuha l-bnedmin kollha (Fil 4, 4-5).

### IL-FERĦ SKOND SAN FRANĠISK

Id-djalogu bejn San Franġisk u Fra Leone hu waħda mill-isbaħ paġni fil-letteratura franġiskana. Araw u duqu xi ħlewwa ta' taħdita bejn żewġt' iqlub! Darba waħda, meta Franġisku kien f'Santa Marija ta' l-Angli, talab lil Fra Leone jikteb dwar liema hu l-veru ferħ. U qallu: "Jekk xi ħadd ittarraffli li l-għalliema kollha ta' Pariġi daħlu fl-Ordni, jew jekk jiġi xi ħadd jgħidli li l-prelati (l-arcisqfijiet u l-isqfijiet) kollha tan-naħa l-ohra

ta' l-Alpi, u saħansitra s-salten kollha ta' Franza u ta' l-Ingilterra wkoll daħlu fl-Ordni; jew li l-aħwa tiegħi dawwru għall-fidi lil dawk kollha li ma jemmnux, jew li jien għandi l-grazzja li nfejjaq lill-morda jew li nagħmel il-mirakli ..., ngħidlek li f'dawn il-ħwejjeġ kollha ta' l-għaġeb ma jinstabx il-veru ferħ. Mela ħa ngħidlek x'inhu l-ferħ veru.

*lkompli f'paġna 8 ...*





# Kont hemm għall-Ġublew taż-Żgħażaġh

minn Anthony Fitzpatrick Gi.Fra.

“Fikom hi t-tama tat-1ielet Millenju!” Hekk qal il-Papa f’Tor Vergata waqt il-Velja tad-19 t’Awissu 2000.

F’temp imsaħħab bit-taqtir tax-xita wasalna fl-ajruport ta’ Fiumicino kmieni wara nofs in-nhar, il-Hadd 13 ta’ Awissu. Konna alloġġjati fil-parroċċa ta’ Santa Rita f’Tor Bella Monaca, fi skola li tiġi eżatt mal-Knisja.

Biex inkun sinċier, hadt daqsxejn ta’ qatgħa meta ssib skola żdingata u mimlija trab u għanqbut, u int trid torqod fil-art. Insomma, il-grupp ta’ hamsa li konna aħna iddeċidejna li, kollox ma’ kollox, din kellha tkun ġimġha li tajjeb jew hażin tgħaddi. Konna fil-kamra ħmistax b’kollox; l-oħrajn kienu mill-Olanda, u grupp ta’ 3 mir-Repubblika Ċeka, li bqajna nikkorrispondu magħhom. Meta urejnihom fejn hi Malta fuq il-mappa, dawn riedu jkunu jafu kif nilagħbu l-ballun u ma jaqax il-baħar!

Nistgħu ngħidu li Ruma kienet invażata b’aktar minn żewġ miljun żaġhżuġh u żaġhżuġha mexjin ma’ kullimkien. Kull fejn tħares u kull fejn tmur tara biss żgħażaġh mexjin, kollha bil-*fisherman’s cap* u bil-

basket tal-pellegrin li tawna hekk kif wasalna Ruma. Kullimkien kont issib ukoll nies lebsin bil-blu, li, bejnietna l-Maltin, konna nsibuhom il-bluni. Dawn ma kienu hadd għajr il-voluntieri tal-Ġublew li kienu jammontaw ’l fuq minn 25,000, u kont issibhom fit-toroq, iqassmu l-ikel fejn konna alloġġjati. Insomma, tħares fejn tħares, issib lill-bluni!

Bil-lingwi differenti minn għadd ta’ nazzjonijiet konna ningħaqdu hafna bil-kant. Fuq tal-linja konna nitilgħu xi 150 ruħ; kulhadd jgħaffeġ u jkanta.

Għall-ikel ridna nkunu gruppi ta’ sitta u la aktar u lanqas inqas. Kellna biċċa mixja biex immorru nieklu. F’nofsinhar kien ikollna għaġin, hobż u xi suppressat, perżut eċċ ... flimkien mad-deżerta. Meta konna mmorru filgħaxija kien ikollna wkoll għaġin, laħam u hobż, kif ukoll deżerta. Magħna kienu jagħtuna kaxxa żgħira bil-*breakfast* għal filgħodu: kien ikollna *crossaint* żgħir, żewg biskuttelli u pakkett *ice tea*.

Fuq; Anthony Fitzpatrick li għadu kemm inħatar President tal Gi.Fra. Floriana.



It-Tlieta filgħodu kien hemm quddiesa ta' merħba minn kull kappillan f'kull parroċċa, u wara nofs inhar morna fi Pjazza San Pietru għall-bidu tal-laqgħa tal-Ġublew. Kienet laqgħa entużjasta ħafna, kemm fi Pjazza San Pietru, kif ukoll fil-Lateran, għaliex minħabba li konna eluf ta' nies it-Taljani nġabru fil-Lateran.

L-Erbgħa morna għall-quddiesa f'Circo Massimo, u wara għamilna l-pellegrinaġġ biex għaddejna mill-Bieb Imqaddes. Bil-bandiera Maltija f'idejna, ma tantx lltqajna ma' Mallin ħlel f'din il-ġurnata ll-tqajna ma' grupp ta' Dumnikani Maltin. Kien ukoll ta' ferħ għalija li waqt il-quddiesa f'Circo Massimo kien hemm ukoll żgħażaġh Franġiskani minn Provinci oħrajn, l-aktar Taljani.

Il-Hamis u l-Ġimgħa kellna l-Katekezi filgħodu, u wara komplejna bil-pellegrinaġġ lejn il-Bażilici f'Ruma.

Is-Sibt kellna quddiesa ta' tislma u wara bdejna l-pellegrinaġġ it-twil lejn Tor Vergata. Fi triqna tawna kaxxa bl-ikel għal jumejn. Il-vjaġġ waħdu, fis-sagħtejn ta' wara nofsinhar, kien diġà iebes biżżejjed f'dik il-heat wave, u b'dik il-kaxxa f'idejna u żewġt ifliexken ilma ta' litru tistgħu taħsbu x'baqa' fina. Wasalna fuq il-campus ta' Tor Vergata tliet sigħat wara li tlaqna - maħlubin! Armajna kamp biex nistkennu mix-xemx u norqdu, u kif lestejna dan il-kamp tar b'kollox. Kien kamp armat b'bandiera Maltija kbira li tellajt miegħi miċ-Ċentru biex forsi nidhru fuq it-televizjoni! Kellna nikkuntentaw billi nsibu sigra u nduru mad-dell tagħha! Kull sagħtejn kienu jiġu jnaddfu l-24,000 toilet li kien

hemm armati f'Tor Vergata. Il-velja bdiet fit-8:00pm u lestejna għall-irqad f'xi l-11:30pm.

**Il-grupp ta' ħames żgħażaġh Maltin li kienu prezenti għall-Ġublew.**



Kieku ppruvajna norqdu, u rقادna, imma ċerti gruppi baqgħu jkantaw il-lejl kollu. Dak il-ħin ma faħħarniex 'l Alla għad-don li tahom! Tlaqna lura wara l-quddiesa tal-Hadd filgħodu, u filgħaxija rقادna f'Dar Santa Monika, fil-Belt tal-Vatikan. Xtaqna nieħdu ritratt taħt it-tribuna, u wara li qbiżna l-barrikati, biex dħalna, ġew għalina l-pulizija, u dan ir-ritratt ma ġiex!

Insomma, kien wasal it-tmien, u t-Tnejn filgħodu, ma' għadd ta' Maltin oħra, ġejna lura. Konna drajna norqdu fl-art u nieklu f'nofs ta' triq, u sibna rwieħna strambi nerggħu lura għall-ħajja normali!

Illum, li baqa' biss memorji u ritratti, irrodd ħajr lil Alla għal din l-opportunità li nkun Ruma fil-Ġublew taż-Żgħażaġh. □

*lkompli minn paġna 6*

## IL-FERĦ Riġal ta' Alla

Inkun ġej lura minn Perugja u nasal hawn (Assisi) fl-għeqqel ta' lejl xiltwi, l-art iffrizata u s-silġ bil-ponot iħabbat ma' riġlejja li johroġli d-demm, u nħabbat il-bieb, u minn ġewwa iweġbuni bl-herra u bla ħniena avolja nkun għedt min jien, ħuhom Franġisku, u mhux talli ma jilqgħunx u ma jdaħħlunx ġewwa, imma saħansitra jibagħtuni nħabbat bieb il-Kruċifri. Tajjeb! Ngħidlek is-sewwa li, jekk f'ċirkustanzi bħal dawn inżomm is-sabar u ma nħallix jitlagħli, f'dan kollu hemm il-ferħ veru u l-virtù vera." Dan l-innu lill-ferħ imsawwar minn Franġisku hu, biex ngħid hekk, tewmi ma' l-għanja ta' l-imħabba li nsibu f'San Pawl (ara Kor 13). Tant huma midħla ta' xulxin li donnhom jithabblu f'xulxin għax huma sintonizzati fuq l-istess korda. Ma jistax ikollok ferħ veru mingħajr ma jkollok l-imħabba, u meta din hi sinciera, ma tistax ma tkunx ferriħija.

X'ma johroġx spontanju minn fomm Franġisku u x'ma jiżbroffax minn qalbu mimlija hena, il-Kantiku jew l-Għanja tal-Ħlejjaq meta fil-ħlejjaq kien jara r-rifless tat-tjubija u tas-sbuħija ta' Alla! Mitluq għal kollox f'dirgħajn Alla l-Missier b'imħabba ta' iben rispettuż, kien iħossu komdu u għalhekk seren, kalm u ferħan anke waqt it-tigrib u l-mard li kien iħosshom iwahħduh ma' Kristu Msallab. Minn din l-għanja ta' Kristu miġruħ traxxi l-ferħ li kien jixrob hu, u kien jishaq ma' wliedu li jkunu dojjem forħanin fil-Muloj u bix-xieraq ħelwin ma' kulħadd (ara Il Celano).

*lkompli f'ħarġ oħra .*

# EMERĠENZA

**Daqs sentejn ilu hafna pajjiżi tad-dinja ġew mahkuma mill-El Nino. Dan kien maltemp kbir matul diversi granet bi kwantità kbira ta' xita. L-Afrika wkoll giet mahkuma minn dan il-maltemp. Fid-Djoċesi ta' Garissa, l-irhula u l-villaġġi tagħha sofrew danni kbar kemm fir-raba' kif ukoll fil-bhejjem u d-djar.**

minn Bro. Joe VELLA ofm cap

AHNA, li konna fil-Kenja f'dan iż-żmien, rajna b'għajnejna d-disastri li halla warajh dan il-maltemp. L-akbar inkonvenjent kien illi in-nies ġew *displaced*, kellhom ihallu d-djar u l-villaġġi tagħhom u jmorru f'postijiet aktar filgħoli fejn l-ilma ma jilhaqx.

Minhabba f'hekk tilfu d-djar tagħhom li huma mibnija bit-tajn, u hwejjigħom li hallew warajhom. Din il-ħaġa kkawżat ukoll problemi ta' mard, billi kien hemm nuqqas ta' ilma tajjed għax-xorb u nuqqas ta' fejn wiehed jinqeda fil-bżonnijiet iġeniċi tiegħu ta' kuljum. Il-kwantità ta' ilma, barra li għarraq il-villaġġi, tħallat mad-dranagġ u għalhekk kien ilma infettiv mhux biss għan-nies iżda wkoll, u iżjed għall-annimali, tant li faqqgħet il-kolera u halliet diversi vittmi.

F'sitwazzjoni bħal din il-missjunarju ħass li għandu jkun minn ta' l-ewwel li jara kif jgħin konkretament lill dawn in-nies. L-Isqof ta' Garissa, Mons. Pawlu Darmanin ofm cap., ra kif għamel u kkuntattja xi aġenziji internazzjonali biex jagħtuh għajjnuna finanzjarja f'din l-emerġenza. Anke minn Malta waslet għajjnuna għal dan il-għan. Biex stajna nagħtu priorità lill din is-sitwazzjoni kellna nwaqqfu proġetti oħra ta'

sahħa li kienu għaddejnin, bħalma hu *Child survival programme*, u nikkoncentraw l-enerġija u l-finanzi għal din is-sitwazzjoni ġdida.

F'dawn il-programmi ta' qabel jien kont nassisti lill Fr. Tom Hogan li kien responsabbli minn dawn il-proġetti mferrxin mad-djoċesi kollha. Jien kont qed niehu hsieb tliet zoni li jagħmlu ma' Garissa.

**Makkinarju mħaddem bl-idejn biex tiifaffer "bore-hole" li fuqha tinbena l-pompa ta' l-ilma. Fuq jidher il-kumitat waqt laqgħa qabel beda x-xogħol ta' tħaffir.**



Bhala l-ewwel għajnuna qassamna ikel: qamħirrun, żejt u fażola. Fl-istess hin bdejna naħsbu kif ser ngħinu lin-nies jerggħu lura lejn il-villaġġi tagħhom hekk kif l-ilma jinxfef. Hsibna li ngħinuhom bi tliet hwejjeġ.

L-ewwel u l-aktar haġa meħtieġa għalihom kienet li jkollhom mill-ġdid dar fejn joqogħdu, jiġifieri kamra mdaqqa tat-tajn u zkuk tas-siġar fejn ikunu jistgħu jistkennu mis-sħana tax-xemx u fejn jorqdu mingħajr periklu ta' xi annimali selvaġġi, u fejn ipogġu l-ftit hwejjeġ li kellhom. L-għajnuna tagħna kienet tikkonsisti filli nħallsulhom is-saqaf tad-dar li jkun magħmul minn ħaxix u weraq (jgħidulu *marara*) għal tapposta li jilqa' kemm ix-xemx kif ukoll ix-xita, u fl-istess hin iżomm il-kamra friska.

It-tieni mod li ħsiebna li ngħinuhom fi hteġa essenzjali oħra kien li nħaffrulhom bjar ġodda halli jkollhom ilma tajjeb għax-xorb u għat-tisjir. Dan kien proġett kbir li jinkludi fih diversi nies, kemm esperti kif ukoll haddiema ta' l-id. Għal dan il proġett jien kont responsabbli mhux biss mill-istazzjon ta' Garissa, iżda mill-istazzjonijiet tad-djoċesi mferrxin matul ix-xmara Tana, li taqşam kważi nofs id-djoċesi ta' Garissa. Dan il-proġett kien jikkonsisti filli jithaffru bjar. Il-bir jithaffer bhal *bore hole* b'makkinarju mhaddem bl-idejn u li jinżel fond ta' xi erbgħin pied. Imbagħad jitnizzel *pipe* tan-nofs pied sa isfel u fuq titwaħħal pompa ta' l-idejn biex in-nies tal-villaġġ ikunu jistgħu jtellgħu l-ilma kull meta jkollhom bżonn. F'din l-aħħar sena u nofs thaffru mas-sittin bir u tlestew bil-pompa b'kollox. L-ispejjeż tal-materjal kien kollu pprovdut mill-Missjoni ta' Garissa, filwaqt li x-xogħol ta' l-idejn sar min-nies ta' villaġġ rispettiv b'mod volontarju taħt l-iskema ta' *Community Contribution*. In-nies ta' kull villaġġ ġew involuti mhux biss biex jagħtu s-sehem tagħhom iżda

wkoll biex iħossu li hija xi haġa tagħhom; li ħadmu għaliha, u li allura jkunu jistgħu jieħdu ħsiebha u jagħmlulha l-manutenzjoni meħtieġa halli tkompli tiffunzjona u taqdihom. Ma' dan wiehed ma jstax iħalli barra it-taħriġ li ingħata lin-nies, l-aktar lin-nisa (għax huma l-aktar li jagħmlu użu minnha), biex ikunu kapaċi jżarmawha halli jnaddfuha u jerggħu jarmawha. Dan ix-xogħol kollu seta' jsir b'koordinament ma' dawk responsabbli mill-villaġġ. Fil-fatt, qabel beda it-thaffir, inholqu kumitati apposta magħzula minn fost il-komunità tal-villagġ stess.

It-tielet hteġa li rajna kienet dik marbuta ma' l-iġene. F'dawn il-villaġġi d-djar m'għandhomx *toilet* għal kull waħda minnhom, iżda *toilets* komuni. Allura tajna bidu biex nibnu mill-ġdid dawn it-*toilets*, li b'kollox jammontaw għal madwar 300 wiehed imqassmin f'ħafna villaġġi. F'dan il-proġett, in-nies tal-villaġġ jieħdu ħsieb iħaffru ħofra kbira fl-art. Dan ikun is-sehem tagħhom. Aħna mbagħad nleħdu hseleb ngħattu din il-ħofra bi *slab* tal-konkrit bl-ispejjeż tagħna. Huma mbagħad itellgħu l-ġnub tat-*toilet* bi zkuk miksija bil-ħamrija u aħna fl-aħħar nieħdu ħsieb u nħallsu is-saqaf.

Għalkemm dawn huma proġetti żgħar, jekk wiehed iqabbilhom ma' proġetti ta' bini f'Malta, imma għan-nies tagħna huma l-aktar affarrijiet meħtieġa u mibnija skond l-użanzi tagħhom.

Hawn, bhal fl-Afrika kollha, żminijiet ta' emerġenza qatt ma jonqsu, iżda l-Mulej dejjem jipprovdni għajnuna f'waqtha u nies b'qalb ġeneruża. □

***In-nies tal-villaġġ iħossu li l-pompa hija tagħhom għax ħadmu fiha. Barra milli jużawha, huma jieħdu ħsieb ukoll il-manutenzjoni tagħha.***



# Il-Papiet tal-Ġublewijiet Imqaddsa

minn P. Joe Alessandro OFM Cap.


Qegħdin noqorbu lejn it-tmiem ta' din is-sena li fiha qed niċcelebraw, bħala nsara, il-Ġublew Imqaddes tat-Twelid ta' Sidna Ġesù Kristu. F'kull hargha ta' din ir-rivista, matul din is-sena, iddedikajna diversi pagni fuq dan il-Ġublew il-Kbir. Fost hwejjeġ oħra rajna l-origini, it-tifsira u l-għan tal-Ġublew. Issa tajjeb li nkunu nafu wkoll kemm saru minn dawn il-Ġublewijiet matul il-medda taż-żmien fl-istorja tal-Knisja, u taħt liema Papiet ġew iċcelebrati. Flimkien max-xbieha ta' kull Papa, qed nirriproduċu l-istemmi tagħhom, kif ukoll b'liema bolli (digrieti) - meta kien hemm - dawn il-Ġublewijiet ġew imniedin.

L-ewwel Ġublew beda fl-1 ta' Jannar

1300, meta folol ta' nies ingabru fil-Bażilka ta' San Pietru, peress li kienet xterdet l-aħbar li f'dik il-ġurnata setgħet tintrebat indulgenza li permezz tagħha il-fidili jerggħu jithabbu ma' Alla wara li jinħafrulhom dnu biethom. Il-Papa Bonifaċju VIII baqa' mistagħġeb bil-kwantità ta' nies u bil-fidi li biha ġew u baqgħu jiffullaw il-bażilka fil-granet ta' wara. Għalhekk, f'din l-istess sena, fit-22 ta' Frar, Festa tal-Kattedra ta' San Pietru, huwa nieda l-Ewwel Ġublew bil-bolla li ġġib l-isem ta' "*Privilegium*".

Is-Sena Mqaddsa ta' l-1300 halliet impressjoni kbira fuq kulhadd, u kienet il-bidu ta' Ġublewijiet oħra li ġew iċcelebrati minn dak inhar sa żminijietna.

**BONIFAĊJU VIII**  
1294-1303



**L-1 ĠUBLEW**  
1300



Ġie mniedi bil-bolla  
"*Privilegium*" tat-22 ta'  
Frar, 1300.

**KLEMENT VI**  
1342-1352



**IT-2 ĠUBLEW**  
1350



Ġie mniedi bil-bolla  
"*Unigenitus Dei Filius*"  
tat-23 ta' Jannar, 1343.

**URBANU VI**  
1378-1389



**IT-3 ĠUBLEW**  
1390



Ġie mniedi bil-bolla  
"*Salvator noster Do-*  
*minus*" tal-21 t'April,  
1383.

**BONIFAĊJU IX**  
1389-1404



**IR-4 ĠUBLEW**  
1400



Ma ġie mniedi b'ebda bolla.

**MARTINU V**  
1417-1431



**IL-5 ĠUBLEW**  
1423



Ma ġie mniedi b'ebda bolla.

**NIKOLA V**  
1447-1455



**IS-6 ĠUBLEW**  
1450



Ġie mniedi bil-bolla  
"Immensa et innumera-  
bilia" tad-29 ta' Jannar,  
1449.

**SISTU IV**  
1471-1484



**IS-7 ĠUBLEW**  
1475



Ġie mniedi bil-bolla "Sal-  
vator noster Dei Filius" tas-  
26 ta' Marzu, 1472.

**ALESSANDRO VI**  
1492-1503



**IT-8 ĠUBLEW**  
1500



Ġie mniedi bil-bolla "Con-  
sueverunt Romani Pon-  
tifices".

**KLEMENT VII**  
1523-1534



**ID-9 ĠUBLEW**  
1525



Ma ġie mniedi b'ebda bolla.

**ĠULJU III**  
1550-1555



**L-10 ĠUBLEW**  
1550



Ġie mniedi bil-bolla "*Si pastores ovium*" ta' l-24 ta' Frar, 1550.

**GREGORJU XIII**  
1572-1585



**IL-11-IL**  
**ĠUBLEW**  
1575



Ġie mniedi bil-bolla "*Dominus ac Redemptor*" fl-1574, fil-Festa ta' Tluġh il-Mulej fis-Sema.

**KLEMENT VIII**  
1592-1605



**IT-12-IL**  
**ĠUBLEW**  
1600



Ġie mniedi bil-bolla "*Annus Domini placabilis*" tad-19 ta' Mejju, 1599.

**URBANU VIII**  
1623-1644



**IT-13-IL**  
**ĠUBLEW**  
1625



Ġie mniedi bil-bolla "*Omnes gentes plaudite manibus*" tad-29 ta' April, 1624.

**INNOĊENZ X**  
1644-1655



**L-14-IL**  
**ĠUBLEW**  
1650



Ġie mniedi bil-bolla "*Appropinquat, dilectissimi filii*" ta' l-4 ta' Mejju, 1649.

**KLEMENT X**  
1670-1676



**IL-15-IL**  
**ĠUBLEW**  
1675



Ġie mniedi bil-bolla "*Ad Apostolicae vocis oraculum*" tas-16 ta' April, 1674.

**INNOĈENZ XII 1691-1700**  
**KLEMENT XI 1700-1721**



**IS-16-IL**  
**ĠUBLEW**  
**1700**



Ġie mniedi bil-bolla "*Regi saeculorum*" tal-15 ta' Mejju, 1699.

**BENEDITTU XIII**  
**1724-1730**



**IS-17-IL**  
**ĠUBLEW**  
**1725**



Ġie mniedi bil-bolla "*Redemptor et Dominus noster*" tas-26 ta' Ġunju, 1724.

**BENEDITTU XIV**  
**1740-1758**



**IT-18-IL**  
**ĠUBLEW**  
**1750**



Ġie mniedi bil-bolla "*Peregrinantes a Domino*" tal-5 ta' Mejju, 1749.

**KLEMENT XIV 1769-1774**  
**PIJU VI 1775-1799**



**ID-19-IL**  
**ĠUBLEW**  
**1775**



Ġie mniedi bil-bolla "*Salutis nostrae auctor*" tat-30 ta' April, 1774.

**LJUN XII**  
**1823-1829**



**L-20**  
**ĠUBLEW**  
**1825**



Ġie mniedi bil-bolla "*Quod hoc inuente saeculo*" tal-24 ta' Mejju, 1824.

**PIJU IX**  
**1846-1878**



**IL-21**  
**ĠUBLEW**  
**1875**



Ġie mniedi bil-bolla "*Gravibus ecclesiae et huius saeculi calamitatibus*" tal-24 ta' Dicembru, 1874.

LJUN XIII  
1878-1903

PIJU XI  
1922-1939

PIJU XII  
1939-1958



IT-22 ĠUBLEW  
1900



IT-23 ĠUBLEW  
1925



L-24 ĠUBLEW  
1950



Ġie mniedi bil-bolla  
"Properante ad exitum" tal-11 ta' Mejju,  
1899.

Ġie mniedi bil-bolla  
"Infinita Dei misericordia" tad-29 ta'  
Mejju, 1924.

Ġie mniedi bil-bolla  
"Iubilaeum maximum" tas-26 ta' Mejju,  
1949.

PAWLU VI  
1963-1978

ĠWANNI PAWLU II  
1978-



IL-25 ĠUBLEW  
1975



IS-26 ĠUBLEW  
(Ġiblew Straordinarju  
tal-Fidwa) 1983

IS-27 ĠUBLEW  
2000

Ġie mniedi bil-bolla  
"Apostolorum limina" tat-23 ta' Mejju, 1974.

Ġie mniedi bil-bolla  
"Aperite portas Redemptori" tas-6 ta'  
Jannar, 1983.

Ġie mniedi bil-bolla  
"Incarnationis Mysterium" tad-29 ta'  
Novembru, 1998.

# X'DIFFERENZA!

minn P. Philip Cutajar ofm cap

IT-TIENI PARTI

## IL-FQAR ISSIBUHM MAGHKOM KULJUM

Hekk qal Ġesù għar-reazzjoni ta' Ġuda meta Marija, oħt Lazzru, dilkitlu riġlejh bil-fwieħa li r-riħa tagħha mliet id-dar (Ġw. 12,8).

U din hija u tibqa' verità.

Għaddew elfejn sena.

Dhalna fit-tielet millenju.

U l-fqar għadna nsibuhom magħna kuljum

kemm f'Malta u f'Għawdex ...

... kif ukoll f'Kuba.

F'Malta u f'Għawdex hemm il-faqar

- ta' żwiġijiet imfarrka;
- ta' wlied nieqsa mill-imħabba tal-ġenituri għax huma mifrudin;
- ta' familji fejn il-missier ... jew xi hadd mill-ulied qiegħed il-habs, maħkum mid-droga, skjav ta' l-alkoħol, marbut mal-vizzji tal-logħob tal-flus, bla xogħol, marid b'mard kroniku ... terminali;



- ta' familji b'ġenitur wiehed;
- ta' familji li abbandunaw lil Alla ... lill-Knisja ... is-Sagramenti u tilfu kull valur reliġjuż;
- omosesswali- lesbjani, prostituti;
- analfabeti - (15 fil-mija f'Malta u Għawdex);
- familji b'xi membru maħkum minn xi tip ta' diżabilità;
- ... u oħrajn.

## IMMA F'KUBA ...

Il-faqar huwa mifruħ aktar minn hekk.

Il-faqar li jeżisti f'Malta jeżisti kollu kemm hu f'Kuba u f'kull pajjiż tad-dinja ...

anke fl-Istati Uniti ta' l-Amerika

li huwa meqjus bħala l-aktar pajjiż sinjur tad-dinja.

Imma l-kappillan f' parroċċa f'Kuba jkollu jħabbat wiċċu ma' diversi tipi ta' faqar li f'Malta ma jeżistix.

Dak li f'Malta noħduh *for grantod*, dak li "Malta għandna bix-xaba" u bir-rimi hawnhekk ma ssibux.

*Fr. Philip waqt riċeviment familjari wara li bierek iż-żwieġ ta' koppja li kienu ilhom 40 sena mizzewġin ċivilment biss.*

*Fuq: Flimkien ma' grupp ta' tfal u katekisti fl-istazzjon missjunarju ta' Guinea De Merenda*



U l-kappillan f'Kuba  
 minflok ma joqgħod jaħli l-hin u l-enerġija  
 biex jiġbor il-flus  
 għal xi sett kandlieri tal-fidda,  
 għal xi sett linef ġodda,  
 għal xi bradella ġdida,  
 għal xi pavimenti ta' l-irham,  
 hawnhekk il-kappillan  
 irid iħabbel rasu  
 biex jara kif ser jiġbor il-flus halli:

- jagħti platt ross lil min hu bil-ġuħ;
- biex jixtri saqqu lil min qed jorqod fuq il-kartun;
- biex jixtri ċilindri tal-gass lill-fqar halli jgħallu l-ilma qabel ma jixorbuh għax għandhom l-istonku mimli parassiti;
- biex jixtri l-medicina neċessarja;
- biex jixtri par żarbut lil tfajla li ilha x-xhur ma toħrog mid-dar għax tistħi ...;
- biex jixtri "wheel chair" lil ġuvni li ilu s-snin ma jara d-dawl tax-xemx;
- biex jgħin lil hafna familji fejn, filwaqt li l-ħajja hija għolja daqs u aktar minn Malta, il-Missier għandu l-paga minima nazzjonali ta' tliet liri Maltin fix-xahar ... ġurnata xogħol ta' tmin sigħat għal 10 ċenteżmi;
- biex jipprovi għal-lożor u għall-imħadded, għat-"toothpaste" u għat-"toothbrush", għal-pitazzi u l-lapsijiet u għal mitt elf haġa oħra li f'Malta għandna bir-radam.

Il-gvern jipprova jkun hafna ġeneruż mal-poplu tiegħu ...  
 jipprova jqassam minn dak li għandu ...  
 jipprova jgħin lill-fqir, lill-marid u lill-batut ...  
 Jeżistu sistemi ta' għajnuniet soċjali għal diversi kategoriji ta' nies ...  
 Imma pajjiż bħal Kuba ...  
 maħkum minn żewġ "embargos"  
 dak Amerikan u dak Russu ...  
 pajjiż f'mixja għall-iżvilupp  
 huwa nieqes mir-rizorsi meħtieġa  
 biex ilaħhaq mal-11-il miljun ruħ.

**DAN HU XI JFISSER**  
**li tkun kappillan f'art tal-missjoni.**

Ifisser li tħossok:

- tassew qassis;
- tassew franġiskan-kapuċċin;

- tassew missjunarju;
- tassew qed tgħix l-Evanġelju;
- tassew qed tmur għall-essenzjal;
- tassew qed tinvesti kull hin għall-Mulej u s-Saltna tiegħu;
- tassew qiegħed għall-poplu u mal-poplu fil-htigijiet kollha tiegħu.

Fil-waqt li rrodd ħajr lil Alla  
 tal-kappillani li għandna f'Malta u f'Għawdex  
 għax-xogħol dedikat u impenjattiv  
 li qed iwettqu ...  
 ... nammirahom u nitlob hafna għalihom ...  
 Ma niqafx ukoll irroddlu ħajr  
 għal din l-esperjenza  
 li qed jagħtini li ngħix  
 bħala kappillan f'parroċċa ġewwa Kuba.

*Isfel: Fr. Philip jasal bir-rota biex jiċcelebra l-quddies  
 fil-Parroċċa ta' Santa Ana.*



Fr. Philip Cutajar ofm cap.  
 Parroquia La Pastora C/Sindico, 4 entre Cuba y Villuendas  
 50100 Santa Clara (Villa Clara) CUBA  
 L-indirizz ta' l-E-Mail inbidel: dei@cooc.co.cu

Kull offerta b'risq il-missjoni tal-Kapuċċini f'Kuba  
 tista' titpogġa fl-**HSBC Acc. No. 444078871**  
 jew titwassal fl-Ufficcju tal-Missjoni, Kapuċċini, Floriana.

minn P. William AXIAQ ofm cap

## Father,

*Jiena mara miżżewġa mdejqa. Fiż-żwieġ, ir-raġel suppost jirrispetta lil martu u jzommha fuq wiċċ l-idejn. Ir-raġel tiegħi, jiddispjaċini ngħid, jittrattani mod ieħor. Tgħidx kemm qiegħed ikiddni. Jieħu gost jarani ninkwieta. Ma nafx għal liema raġuni, għax anki l-ilma jiżfen nagħmillu, avolja ma jisthoqqlux. Meta jinkwetani, nibda niftakar fl-għarus li kelli qabel ma bdejt noħroġ miegħu, u noqgħod nahseb apposta fuq il-ġranet hienja li darba qattajt miegħu. Meta ma jiġix hu f'moħħi, erħini noqgħod nimmagina żwieġ ma' raġel fittizju ta' natural uman u ġentili, li stajt inkunu hafna aħjar miegħu milli ninsab mar-raġel kattiv li għandi. Tahseb li qed ingib ruhi sew?*

**M**inn kliemek tidher mara ddispjaċuta, iddiżappuntata u ffrustrata. Għandek raġun għax, jekk ir-raġel tiegħek ma jistmaxx, altru li jiddispjaċik, iżjed u iżjed meta tibqa' thobbu qisu ma qed jagħmillek xejn. Il-frustrazzjoni fl-imħabba bejn tnejn miżżewġin hija kiefra wisq u insopportabbli. Liema persuna miżżewġa tiflaħ għaliha meta l-iskop ewlieni taż-żwieġ hija l-imħabba fil-milja tagħha?

Diżgrazzjament, ikollna nammettu li fiż-żwieġ jista' jkun hemm parti li tagħmel il-hajja diffiċli 'l parti l-

oħra, bħalma hu l-każ tiegħek. Fiż-żwieġ, mhux bilfors li ż-żewġ partijiet ikunu kibru u qed ikomplu jikbru emozzjonalment, affettivament u psikoloġikament.

Jekk il-każ tiegħek ifisser li għandek raġel li qed jittrattak hażin regolarment, dan juri li għandek raġel immatur, sieheb li qed igorr ċerti problemi fil-hajja tiegħu, iżjed u iżjed meta inti m'inti tagħmillu xejn biex jirreaġixxi bil-mod kif spjegajt inti stess.

Jekk ir-raġel suppost jittrattak tajjeb, inti għandek tibqa' subgħajk dritt miegħu, anki fil-habi ta' hsebijietek u ta' qalbek, avolja qed jagħmillek hajtek infern, biex ngħid hekk. Ir-raġel, jagħmillek x'jagħmillek, qatt ma jista' jagħtik id-dritt li tkun infidila miegħu, billi toqgħod tahseb fl-għarus li darba kellek, jew timmagina xi raġel ieħor li stajt tkun kuntenta miegħu fiż-żwieġ. Jekk tagħmel hekk, tkun qed tagħmillu tort ikbar milli qiegħed jagħmel hu lilek, biex inkun għedtlek kollox.

Naf li mhux qed ngħidlek haġa faċli. Iebsa kemm hi iebsa s-sitwazzjoni li tinsab fiha, inti trid tidra ftitex soluzzjoni shiħa jew parzjali, u mhux toqgħod tithassar lilek innifsek, u toħloq dinja ta' holm u fantasija li, mhux biss tagħmillek hsara spiritwali u morali, talli, wara li toħroġ minnha, thallik hażin anki psikoloġikament. Veru?

Il-provi tal-hajja jiġu fuq kulhadd anki kieku żżewwiġt lil haddieħor. Jiġu, u rridu nerfġuhom mill-aħjar li nistgħu, bla ma nħalluhom jifgħuna lura. Trid tkun qalbiena biex is-sejħa kbira taż-żwieġ qatt ma thalliha tmur minn taħt, qatt ma tippermetti li tittappan.

Naf b'nisa miżżewġin li fiż-żwieġ tagħhom għaddew minn żmien ta' martirju u, għax hadu ftit tal-paċenzja, Alla ppremjahom. L-imħabba kollox tissaporti u, maż-żmien, kollox tissoġġetta għaliha.

Ibqa' ċerta li fil-każ tiegħek il-folja għad tinqaleb, basta tibqa' fidila lejn żewġek fi hsebijietek, fl-immaginazzjoni u fil-fantasija tiegħek u, iżjed u iżjed, f'xewqatek. Il-bniedem ġust dejjem jittrijonfa. □





*Mix-xellug: Huna Domenic Mangani (Mastru tan-Novizzi), Huna Crispin Tabone (Provinċjal); Huna Joe Grixti (Gwardjan) u t-tliet Professi Temporanji Ġodda.*

## Professjoni Temporanja

NHAR il-Hadd, l-1 ta' Ottubru, 2000, tliet żgħażaġh, wara li temmew is-Sena tan-Novizzjat ġewwa l-kunvent tal-Kalkara, għamlu l-Professjoni Temporanja tagħhom fil-knisja parrokkjali tat-Trinità Mqaddsa, il-Marsa, f'idejn il-Provinċjal, P. Crispin Tabone waqt quddiesa kkonċelebrata li fiha hađu sehem għadd sabiħ ta'


saċerdoti. Dawn huma (*mix-xellug*) Hutna Carmel Borg mill-Parroċċa ta' San Bastjan, Qormi, Antoine Ebejer mill-Parroċċa ta' Marija Reġina, il-Marsa u Ivan Scicluna mill-Parroċċa tan-Naxxar. Nirringrazzjaw lill-Mulej ta' dawn Hutna li tana biex jaqsmu haġġiethom magħna u nitolbu għalihom u għal aktar vokazzjonijiet.

### Il-Mulej isejjaħ għal għandu

Fid-19 ta' Awissu 2000, il-Mulej għoġbu jsejjaħ għall-premjū tal-ħajja ta' dejjem lil Fr. Robert Brett, mill-Marsa, li għal dawn l-aħħar snin kien kappillan f'residenza għall-Anzjani, St. Anne, f'Kent, fl-Ingilterra. Fr. Brett hadem għal hdax-il sena bħala qassis missjunarju fuq il-gżira ta' Lamu fid-Djoċesi ta' Garissa, il-Kenja, flimkien mal-missjunarji tagħna. Huwa miet f'Bromley Hospital, U.K., u l-funeral sarlu fit-28 ta' Awissu fil-knisja tat-Trinità Mqaddsa, il-Marsa. Nitolbu għal dan huna fis-saċerdozju biex il-Mulej idahhlu fil-mistrieh ta' dejjem, u nagħtu l-għomor lill-qraba u l-hbieb tiegħu. R.I.P.

### Professjoni Perpetwa u Ordinazzjoni tad-Djkonat fil-Kenja

TNEJN minn Hutna s-seminaristi Kapuċċini Kenjani, Bro. Dominic Kose Were u Bro. Andrea Kokanyi Galeo (*ritratt lemin*) għamlu l-Professjoni Perpetwa tagħhom f'idejn il-Viċi-Provinċjal, P. George Bezzina OFM Cap., nhar il-Ġimgħa, 29 ta' Settembru 2000. L-għada, is-Sibt, ġew ordnati Djakni minn Mons. Francis Baldacchino OFM Cap., l-isqof il-ġdid ta' Malindi fil-Kenja. Dawn iż-żewġ okkażjonijiet ġew iċċelebrati fil-Kappella tas-Seminarju tagħna l-Kapuċċini Maltin, f'Langata, Nairobi, il-Kenja. Nawguraw lil dawn Hutna u nitolbu għalihom.



### Ordinazzjoni Presbiterali fil-Kenja

BRO. Godfrey Odunga (*ritratt fuq*), Kapuċċin Kenjan, spiċċa l-kors ta' studji tiegħu fis-Seminarju tagħna f'Langata, il-Kenja. Wara żmien bħala Djaknu fil-parroċċa ta' Ruiru ġie ordnat saċerdot nhar is-Sibt, 28 ta' Ottubru 2000, mill-isqof tad-Djoċesi ta' Bungoma, Mons. Norman King'oo Wambua.

*AD MULTOS ANNOS!*



## Ordinazzjoni ta' Djakni f'Wema

NHAR is-Sibt, 29 ta' Lulju, fil-parroċċa ta' Wema, Mons. Pawlu Darmanin, isqof ta' Garissa, ordna Djakni tliet seminaristi żgħażaġh, Jose' Lopez Hernandez, Pedro Ronaldo Gonzalez Perez u Onildo Orellana Diaz, missjunarji mill-Kolumbja. Dawn kienu ilhom jaħdmu fil-parroċċa ta' Wema għal dawn l-aħħar seba' xhur. Iċ-ċelebrazzjoni kienet waħda ta' ferħ, għax għall-ewwel darba fil-parroċċa ta' Wema saret ordinazzjoni ta' Djakni. L-Isqof Pawlu Darmanin, fil-bidu tal-quddiesa, spjega lill-ġemgħa preżenti l-iskop li għalih kienu miġbura, introduċa wkoll l-isqof elett tad-djoċesi ta' Malindi, Mons. Francis Baldacchino, li kien ukoll preżenti, lill-insara ta' Wema, li issa l-parroċċa tagħhom tagħmel parti mid-djoċesi l-ġdida.



## Missjunarju għall-mistrieħ



HUNA P. Vincent Buhagiar wasal Malta, flimkien maż-żewġ isqifjiet Kapuċċini Maltin, Mons.

Pawlu Darmanin u Mons. Francis Baldacchino, għall-mistrieħ tiegħu wara li sentejn ilu mar il-Kenja għat-tieni darba. P. Vincent, l-ewwel darba li mar il-Kenja kien fost dawk li kienu marru fil-bidunett tal-Missjoni tal-Kenja, 26 sena ilu. Nawgurawlu ġranet ta' mistrieħ tassew misthoqq.

## Żjara lil Hutna mejtin

NHAR il-Hamis, 23 ta' Novembru 2000, l-Aħwa Kapuċċini ser jiċcelebraw quddiesa fil-Kappella taċ-Ċimiterju Marija Addolorata, Raħal Ġdid, b'tifkira tal-mejtin tagħhom. Il-Membri ta' l-OFS, kif ukoll ħbieb u familjari oħra, huma mistiedna li jieħdu sehem. Fid-9.00 a.m. jibda l-pellegrinaġġ minn hdejn il-bieb prinċipali taċ-Ċimiterju. Il-quddiesa tibda fid-9.30 a.m.



## BORŻA TA' STUDJU

hija offerta ġeneruża ta' Lm250.00 li tinqasam bejn is-seminaristi tagħna kollha. Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki f'it f'it. Min jagħmel din l-offerta jkollu sehem kbir fil-ħajja religjuża/saċerdotali tal-Kapuċċini Kenjani.

**Għal aktar tagħrif  
ikkuntattja lil**

**Fr. Joe Alessandro**


**Uffiċċju Missjoni Kapuċċini,  
Floriana**

**Tel: 233874/234949**

## Bazaar b'risq il-missjoni

Fiċ-Ċontru Kultura Franġiskana, hdejn il-kunvent tal-Kapuċċini, il-Furjana, ser isir BAZAAR b'risq il-missjoni bejn l-24 u s-26 ta' Novembru 2000. Int tista' tgħin billi:

- iżżur il-BAZAAR u tixtri li jkollok bżonn;
  - toffri anke oġġett wieħed għal dan il-BAZAAR (preserve, pjanti, kotba, oġġetti ta' tiżjin, eċċ. - ma nixtiqux hwejjeġ).
- Nirringrazzjawkom bil-quddiem.



*nitkellmu ma'*

## Patri PIETRU PAWL SCHEMBRI

**• Għażiż P. Pietru Pawl x'inhi dik il-ħaġa li għadek tiftakar l-iżjed fit-tfulija tiegħek?**

Ta' sitt snin niftakar li kien żmien ta' biża', żmien ta' gwerra bil-bombi neżlin fuq rasna lejl u nhar. Bħala refuġju fejn nistkennu mill-attakki ta' l-għadu kellna xelters li, xitwa u sajj, kienu dejjem umdi. L-iskejjel kienu kollha magħluqin. L-ikel kien bir-*ration*: kwart u nofs ħobż kull ras u l-ikel mill-*victory kitchen*. Il-mard kien komuni ħafna, speċjalment l-iScabies u t-tifojde. Minkejja l-ħafna diffikultajiet, il-poplu Malti kien magħqud u ta' fidi kbira.

**• Qabel dħalt fl-Ordni Kapuċċin, x'kien l-ambjent li fih trabbejt?**

L-ambjent li fih jien trabbejt kien wieħed ta' dixxiplina u ta' reliġjożità soda. Konna dħax-il aħwa: żewġt ibniet u disa' subien. Ommi u missieri dejjem fittxew li jrabbuna tajjeb u fil-ġabra tal-familja.

**• Meta ddeċidejt li tidhol, u għalfejn?**

Meta kont għadni tifel kont membru ta' l-*Scouts* tal-Hamrun flimkien ma' erba' ħuti oħra. Bħala abbati fil-knisja parrokkjali tal-Marsa kont ħabrieġi ħafna u, billi libsa ma kellix, għax kont fqir, kont immur xi siegħa qabel il-funzjoni ħalli nilħaq xi libsa minn tal-knisja. Kont nammira ħafna lill-patrijiet waqt it-talb tagħhom kif ukoll fix-xogħol tagħhom kemm fil-parroċċa kif ukoll fl-isptarijiet. Uħud minnhom mhux biss ħajruni biex nidhol magħhom, iżda talli għenuni fl-istudji tiegħi. Bdejt inħoss il-vokazzjoni għal dik il-ħajja, u ġejt aċċettat fl-iskola li kellhom fil-kunvent tal-Furjana, żewġ kmamar biss minħabba li l-kunvent kien iġġarrarf kważi kollu fil-gwerra.

**• Illum nafu li l-ħajja m'għadhiex kif kienet. Tista' tgħidilna xi ħaġa dwar il-ħajja tal-Patrijiet Kapuċċini fl-antik?**

Meta dħal mal-patrijiet, fid-9 ta' Settembru, 1949, il-ħajja fil-kunvent kienet tikkonsisti f'talb, f'ġabra u f'servizz lill-poplu ta' Alla kemm f'Malta kif ukoll fl-missjoni. Il-ħinijiet ta' talb kienu itwal minn ta' illum u ħafna aktar spissi. Kull nhar ta' Erbgħa konna nqumu f'nofs il-lejl biex nitolbu l-*Matutin* u l-*Lawdi*. Wara l-ikel ta'nofs inhar u wara l-10.00 ta' bil-lejl kien jinżamm is-silenzju mal-kunvent kollu, u l-patrijiet li kienu joħorġu wara nofsinhar kienu jinġabru lura l-kunvent qabel it-tokki ta' l-*Ave Maria*. Bħala appostolat il-patrijiet kienu

jqarru ħafna u jippridkaw kemm fil-knejjes tagħna kif ukoll f'postijiet oħra.

**• Wara li ġejt ordnat saċerdot, x'ħidma wettaqt fi ħdan il-provincja?**

Malli sirt saċerdot, is-superjuri tawni nieħu ħsieb l-abbatini; appostolat li kien tassew għal qalbi u li wettaqtu b'tant imħabba u saġrificċju. Kelli mas-60 abbati li kienu jagħtu s-servizz tagħhom waqt il-festi f'diversi parroċċi u sptarijiet, kif ukoll kienu jkantaw mas-Surmast Camilleri. Appostolat ieħor li wettaqt u għadni nwettaq huwa l-ħidma fost ħutna l-morda u l-anzjani f'diversi sptarijiet u djar. Dan l-appostolat huwa partikulari għalina l-Kapuċċini u jagħmel parti mis-sejħa tagħna bħala Franġiskani li rridu ngħixu u naħdmu fost il-batuti. Fil-morda nara l-persuna ta' Ġesù Kristu jbati.

**• Kellek xi ħajra li tmur il-missjoni?**

Il-missjoni kont inħobbha ħafna b'tali mod li, waqt li kont nitlob għall-missjoni, kont ninteressa ruħi wkoll u ngħin fil-ġbir għal dan il-għan. Darba kien ġie hawn Malta P. Cosme, Kapuċċin Taljan, Superjur fil-missjoni tal-Kolumbja, u meta ra x-xogħol li kont qed inwettag ma' l-abbatini, talabni bil-ħniena u qalli: "Għażiż tiegħi, ejja miegħi l-missjoni għax ix-xogħol li qed tagħmel ma' dawn it-tfal abbatini jġi wisq apprezzat minn Alla fil-Kolumbja, fejn hemm ħafna tfal u ma hemm ħadd li għandu din l-imħabba u d-dedikazzjoni lejhom bħalma għandek int!" Bi ftehim mal-Provincjal u b'saġrificċju tar-rabta li jien kelli ma' ommi (missieri kien mejjet) u ma' ħuti, kif ukoll max-xogħol li kont qed inwettag, ħallejt Malta flimkien ma' missjunarji oħra sħabi lejn il-Kolumbja, fl-Amerika Latina.

**• X'tixtieq tgħid lil dawk li huma msejħin u mħajrin biex jagħtu bidu għal din it-tip ta' ħajja?**

L-ewwel u qabel kolloxx ngħidilhom li jkunu nies ta' talb u jafdaw dejjem f'Alla f'kull ma jagħmlu billi jintelqu għar-rieda tiegħu. It-tieni jirrispettaw lil dawk li huma responsabbli tagħhom, ġenituri, superjuri, eċċ. Bħala dawk li jridu jimxu wara Kristu fuq l-eżempju ta' San Franġisk, għandhom ikunu umli u jgħinu li dawk fil-bżonn, batuti u mwarrbin mill-parti l-kbira tan-nies. Dan jirnexxilhom iwettquh bl-għajjnuna ta' Alla u b'ħafna mħabba u saġrificċju.

# Meta l-orgni ma daqqx

**K**ien hemm ġemgħa nies mhux hażin jistennew biex jaraw l-għarusa diehla l-knisja. Ma damux wisq jistennew għax Eloise dehret hierġa minn karożza żgħira ffit qabel mà daqqu d-disgħa ta' filgħodu. U x'rat il-folla f'Eloise li mhux soltu jaraw f'għarajjes oħra? Xejn affattu. Lanqas ma kellu xejn speċjali l-għarus, għajr haġa waħda, li hu ma kienx mir-raħal. Hekk kif huma daħlu l-knisja beda jinstema' d-daqq ta' l-orgni kif qatt qabel ma kienu semgħuh idoqq qisu ried jisplodi b'xi emozzjoni li xtaq jinterpreta f'dik il-melodija solenni u helwa fl-istess hin. Waqt dak id-daqq Eloise u Filippe saru ta' xulxin.

Spiss jġri waqt ċerimonja tat-tieg li l-għarusa tibda tibki, imma f'dan il-każ l-għarusa ma xerditx hliet żewġ demgħat kiesħa li bilkemm riedu jitharrku minn xfar għajnejnha. U minn ġo dawn iż-żewġ demgħat bdiet tara d-dawl tax-xemgħa jitwal u jitmewweġ, il-knisja kollha ssir ċappa shab bajdani waqt li hsibijietha bdew jaħarbu u jġġerrew fl-imghoddi u fil-ġejjieni mingħajr ma setgħet twaqqafhom.

X'rat fl-imghoddi? Rat lilha nnifisha tikber minn daqqejn ta' tfajla, u magħha jikbru t-tamiet u x-xewqat.

Ma kenitx toqgħod 'il bogħod mid-dar ta' Jean, ġuvni sentejn akbar minnha li kien l-organista tar-raħal. Wara li miet missieru hu ha l-istudju ta' l-orgni bl-akbar serjetà għax xtaq li jkun hu u hu biss li wara missieru jdoqq dak l-orgni li kien il-għaxxa ta' dak ir-raħal. Għalhekk tghidx kemm-il siegħa kien iqatta' jipprattika u jdoqq l-orgni għas-skiet ta' knisja vojta biex hekk iħabrek u jitgħallem mill-aħjar li jista'.

Eloise u Jean kienu jafu 'l xulxin mhux hażin għax go raħal żgħir bilfors li kulhadd jaf 'l xulxin. Meta kienu

jiltaqgħu fit-triq ġie li kienu biss isellmu, ġie li waqfu jitkellmu fuqhom infushom, fuq il-problemi żgħar tagħhom u tar-raħal. Dawn il-laqqgħat innoċenti u ta' kumbinazzjoni, laqqgħat li għalkemm għalihom ma kenux jiftiehem, it-tnejn kienu jistennewhom. Wiċċhom kien jihmar malli jilmhu 'l xulxin u b'hekk kien jidher ċar li bejn dawk iż-żewġ iqlub kien hcomm rabta u ġibda mhux hażin.

Hadd hlietom ma kien jaf b'dan kollu, u lanqas bejniethom stess qatt ma ntqal xejn jew issemmiet il-kelma 'mħabba'. Huma kienu jhossu dik il-ġibda, kienu jafu biha, kienu kuntenti u xejn aktar. Min jaf kemm-il darba Eloise kienet tħabrek tlesti kmieni mix-xogħol tad-dar biex tmur il-knisja u toqgħod f'xi rokna titgħaxxaq b'dak id-daqq ta' l-orgni. Hekk dawn iż-żewġ żgħażaġħ kienu jistennew il-jum li xi hadd minnhom jistaqsi lill-ieħor dik il-mistoqsija li t-twegiba tagħha żgur li tkun iva. Eloise, naturalment kienet tippretendi li kellu jkun hu li jiftaħ fomm u jitlobha tkun martu.

Stenniet u stenniet Eloise, li kieku biss Jean seta' jaqra f'għajnejha l-ħrara li kellha biex joħroġ minn ġo qalbu dawk il-kelmiet! Issa kellha ħamsa u għoxrin sena

u t-tfajliet tamparha kienu ilhom li nġabru u taw il-frott ta' mħabbithom. Imma tghid għaliex ma riedx isaqsija? X'kien qed iżommu lura? Kien hemm xi sigriet fin-nofs li hi ma kenitx taf bih? Forsi kien għadu mhux żgur minn imħabbitha jew imħabbtu? Hi kellha biss suspett żgħir. Setgħet kienet ommu li għal żmien twil kienet ilha marida.



Kien hemm min qal fir-raħal li ommu ma tħallix jżżewweġ qabel ma tmur, u l-marda li kellha ma kenitx ser teħodha malajr.

Intant, il-laqqgħat ta' bejniethom bdew jonqsu u meta jiltaqgħu qisu kien daħal xi dell bejniethom li ma hallihomx iġibu ruħhom bħal qabel. Eloise kienet spiss issaqsi lilha nfisha jekk kenitx xortija li tibqa' dejjem tistenna sa ma tikber u mbagħad żgur li hadd ma jħares lejn wiċċha. X'garanzija kellha li xi darba kien ser jgħidilha? Kienet lesta li għall-imħabba tiegħu tibqa' xebba għomorha

kollu? It-tweġiba kienet 'le' u għalhekk hi qatgħetha li fuq kollox ma kenitx thobbu biżżejjed.

Kien f'dan iż-żmien li mir-raħal tagħhom kien għaddej Filippe, ġuvni li kellu madwar tletin sena, jaħdem f'negozju f'belt fil-qrib u li ma l-ewwel darba li xehet għajnejh fuqha ħa grazzja magħha. Eloise ngibdet lejha ukoll u ħassitha żgura li ladarba hu kien l-ewwel raġel li iddikjara li jhobbha ma setax jonqos li tingbed lejha u xi darba ssir thobbu.

Ipprova ma taħsibx aktar f'Jean. Ma kenitx haġa iebes għax issa bdiet tħejji għat-tieg tagħha. Filippe xtaq li ma jdumux ma jizzewġu, it-tieg kellu jsir fil-knisja tar-raħal għalkemm wara kellhom imorru joqogħdu fil-belt fejn kien joqgħod Filippe. Bdeu iħejju kollox għat-tieg, u naturalment xtaqu wkoll li jkollhom id-daq ta' l-orgni.

Eloise xtaqet li jmur Filippe biss biex jirranġa ma' Jean, imma mill-banda l-oħra din setgħet iġġiegħel lil Filippe jaħseb xi haġa, allura kien jaqbel li jmorru t-tnejn. U fuq kollox għaliex kellha tibza' jew tisthi tmur għandu?

Lejla minnhom marru d-dar tiegħu. Kienet dar żgħira, fqajra u traskurata għax fuq kollox ommu kienet issa dejjem fis-sodda u tinqeda għal kull ma teħtieġ b'tifla ta' għaxar snin li kienet toqgħod qrib. Kienet din it-tifla li fethitilhom u qaltilhom biex jistennew għax Jean dalwaqt jasal. Baqgħu hemm wara l-bieb bilwieqfa u wara ftit wasal.

Kien jidher ċar li Jean ma kienx qed jistennihom. Inħasad u kliemu kien għall-ewwel temtima sħiħa u wara ftit beda jtkellem jgħaġġel u bilkemm jiftiehem. Poġġew bilqiegħda f'kamra żgħira li kienet l-istudju tiegħu.

Eloise ħassitha barra minn postha hemm u xtaqet li qatt ma rat lil Jean hekk imbarazzat; qatt ma jmissha marret hemm ma' Filippe, imma issa kien tard wisq. Hasset qalbha tingħafas għalih. Jgħidu li l-ħniena hija l-ewwel pass ta' l-imħabba. Tgħid kienet għadha thobbu? Xtaqet li tregġa' l-arloġġ lura waqt li kienet mejta biex tgħidli: "Imma għaliex qatt ma għedtli għaziż Jean?"

Wara li sar il-ftehim meħtieġ l-għarajjes qamu biex joħorġu u Jean, li qam ukoll, ħareġ idu biex jieħu b'idejn l-għarajjes. Ha b'id l-għarusa l-cwvel u waqt li ħadu b'idejn xulxin il-ħarsa t'għajnejhom iltaqgħet. Kemm ħsus setgħet taqra Eloise f'dik il-ħarsa mgħaġġla u nervuża ta' Jean! Hekk kienet il-ħarsa li taw Jean u Eloise waqt li xtaqilha hena ma' dak ir-raġel li hu ma kienx jaf u li hi kienet mgħaġġla tagħzel biex ikun is-sieħeb tagħha għal hajjitha kollha. Hi qrat dan kollu f'għajnejh u hasset tkexkixa bard kiesaħ li bħal kefen dawrilha ġisimha u reżhet saħansitra 'l qalbha li dak il-ħin kienet ġamra nar.

U issa hi kienet hemm qed tisma' dak id-daq ta' l-orgni, tisimgħu għall-aħħar darba, għax hi kienet żgura

li qatt aktar ma terġa' tersaq lejha dak ir-raħal. Kienet sejra toqgħod il-bogħod, qalb ucuħ ġodda, dar ġdida, kollox ġdid. Forsi din ser tkun il-medicina li tnissiha kollox.

Keoċiet il-ħsibijiet fuq l-imghoddi u bdew għaddejmin minn quddiem għajnejha ħsibijiet xejn ċari dwar il-ġejjieni, il-ġejjieni tagħha ma' Filippe. Hu kien iħobbha, min dan ma kellhiex dubju u hi kienet thobbu wkoll, dan kien ġenn tagħha li jidhulha dubji dak il-ħin. Iva, it-tnejn kienu jhobbu 'l xulxin u ma kienx hemm l-ebda dell li kien isewwed ix-xefa ta' hajjithom. Kull ma kienet tinħtieġ issa kien ftit kuraġġ biex tirrealizza li spicċa żmien il-ħolm u li kienet tinsab fuq l-għatba tad-dinja tar-realtà.

Meshet malajr dawk id-demgħat minn fuq għajnejha u bi tmissima sfurzata bdiet tħares 'l hinn u 'l hawn biex tara jekk xi hadd kienx raha tixxotta d-dmugħ.

L-ċerimonja kienet spicċat u l-għarajjes qamu biex joħorġu qalb it-tbissim u x-xewqat tajba tal-mistednin li bilkemm ħallewhom jgħaddu u joħorġu mill-knisja. L-orgni kien għadu jdoqq meta f'daqqa waħda, waqt li l-għarajjes kienu għodhom ħarġu, dak id-daq waqaf ħesrem u nstema' bħal ħoss kbir qrib l-orgni. Kulħadd beda jtawwal għonqu biex jara x'gara u għal waqt qasir Eloise ħassitha tibbies hemm fejn kienet. Hi wkoll xtaqet li tkun taf x'gara imma kien hemm dirgħajn żewġha li bil-ħlewwa bdew iħajruha timxi 'l quddiem u hekk hi baqgħet ħierġa mill-knisja għal ġol-karozza. Waqt il-festin żgħir li kellhom kien hemm min qal li l-organista kien ħassu ħazin imma li wara malajr għaddielu u rawh ħiereġ u sejjer lejha daru.


Għaddew tliet snin wara t-tieg ta' Eloise u jum fost l-oħrajn missitha x-xorti ħazina li tisfa armla għax żewġha miet f'diżgrazzja tat-traffiku.

Haditha bi kbira din l-aħbar għax Filippe kien raġel mill-aħjar u hi ma setgħetx tgħid li qatt naqasha xejn f'dak iż-żmien li kienu flimkien ħlief li kien għad ma kellhomx tfal, imma t-tnejn kienu għadhom żgħar, kien għad hemm ċans. Issa spicċa kollox f'salt. Sabet ruħha weħidha u għalhekk ħsiebha reġa' tar lejha ir-raħal tagħha. Qatgħetha li terġa' tmur lura, min jaf Jean ... min jaf ommu kenitx mietet!

Ma tantx damet taħsibha. Fi ftit jiem waslet ir-raħal. Kien filgħodu għal ħabta ta' l-għaxra u kif kienet għaddejja minn quddiem il-knisja ndunat li kien hemm funzjoni fil-knisja.

Kien hemm in-nies. Kien hemm tebut f'nofs il-knisja. Hassitha stramba l-bicċa li lanqas biss ma kien hemm daqq ta' l-orgni ... tgħid kienet mietet omm Jean?

Il-kurżità għelbitha. Daħlet u hemm qrib it-tebut tara lil omm Jean. Malajr fehmet għaliex ma kienx qed idoqq l-orgni dak in-nhar! □



1. ... għonqkom. (Bar 2, 21) (5)
2. Qabżet u nbelgħet. (2 Mak 1, 32) (6)
3. Kienet imħallta man-nar (Apk 8, 7) (5)
4. Waslitilhom il-bxara. (1 Mak 2, 31) (5)
5. Irgjel u nisa u ...! (Dan 14, 20) (4)
6. Għamlu Apollo. (1 Kor 3, 6) (5)
7. Mill-għewied tač-čipress. (Ġen 6, 14) (5)
8. Biža' u .... (Lam 3, 47) (5)
9. U baqa' sejjer 7 ijiem. (Est 1,5) (3)
10. Hekk jagħmel lill-art. (Ġob 9, 6) (7)
11. u 12. Jgħajtu biex .... (S 104, 21) (6)
13. Fidda, għuda u .... (2 Tim 2, 20) (6)
14. Jinħtieg li naħbtu magħha. (Atti 27, 26) (5)
15. Prinčep ta' Mesek u .... (Eżek 38, 3) (5)
16. Nibnuha tal-fidda. (Għan 8, 9) (5)
17. Dawn imfawrin (Ġoel 4, 13) (5)
18. Din selvaġġa jew tajba. (Rum 11, 24) (7)
19. Bid-dmugħ u bil-.... (Mal 2, 13) (4)
20. Jghix fix-xmara u miet. (Ez 7, 21) (3)
21. Minn kull naħa tad-dinja. (Tob 13, 13) (5)
22. Riedet ras Ġwanni fuqu. (Mt 14, 8) (5)

### RIŻULTAT TAT-TISLIBA TA' OTTUBRU:

1. Miġja; 2. Joffru; 3. Abihu; 4. Kmand; 5. Ġlied; 6. Waħdu; 7. Iħobb; 8. Milja; 9. Jaf; 10. Henadad; 11. u 12. Tuturi; 13. Raġuni; 14. Asima; 15. Ġusti; 16. Marad; 17. Hdura; 18. Sinjura; 19. Naħa; 20. Ġid; 21. Maħat; 22. Abner.

*Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslu mhux aktar tard mill-ħmistax tax-xaħar. Ibgħatu s-soluzzjoni taġħkom f'dan l-indirizz: Tisliba Dawl Franġiskan, Kunvent tal-Kapučċini, Floriana - VLT 14*

**Ir-Rebbieħ ta' dan ix-xaħar huwa:  
Mr. Adrian Pace - Mqabba**

**Il-Bibbja li ntuzat għal din it-Tisliba hija dik ta' l-Għaqda Biblika (Edizzjoni 1984 jew 1997).**


minn Profs. Oliver Friggieri

## L-IMĦABBA FJUR

(fuq il-melodija ta' *Plaisir d'amour*)

L-imħabba fjur li jinbet waħdu fil-qalb, jisbieħ u jfuħ biex madwaru jitrabba l-ferħ. L-imħabba fjur li jitbissem lill-univers. Mill-għoli Alla jitbissem lil dan il-fjur. L-imħabba fjur li jiftaħ, jikber u jfuħ. Hekk Alla jrid biex id-dinja iddur u ddur.

Qawsalla lwien tinfirex f'nofs din il-qalb, fl-għeluq tal-qalb issa jżernaq il-jum il-ġdid. Mill-għoli Alla jittawwal u jrodd il-ferħ. F'idejħ Hu jzomm il-qawsalla biex hi tisbieħ. Qawsalla lwien trid tfeġġ fil-qalb ta' kulħadd. Hekk Alla jrid biex id-dinja ma ddux għalxejn.



## XI MKIEN MADWARI

(fuq il-melodija ta' *Amazing grace*)

Jien naf li 'l fuq mis-sħab hemm Int, mistoħbi w ħaj, Mulej, ma tongħos qatt u tghasses biss fuq kulma ħlaqt b'idejk.

Xi mkien madwari nisma' l-hoss tal-passi ta' riglejk, fuq spallti nħoss idejk ħelwin, nisimgħek tieħu n-nifs.

Kull meta jien ikolli l-ferħ Int bħali tkun ferħan. Kull mela nxerred ħafna dmugħ Int tibki bħali wkoll.

Kulm'għedti darba ma nsejtux, erfajtu f'din il-qalb, inġorru miegħi fejn immur u nxandru lil kulħadd.

# Ipprudaw u taraw kemm hu tajjeb il-Mulej

minn Bro Dennis Calleja OSM Cap

Kemm-il darba fil-hajja taghna ta' kuljum inkunu irridu nipprudaw xi haġa biex naraw jekk hiex tajba għalina jew le. Meta tipprova haġa ovvjament ser ikun hemm il-konsegwenzi ta' dak li tkun ipprudaw u b'hekk tara b'għajnejk dak li tkun għamilt. Hija haġa ċerta li meta tipprova xi haġa tagħmilha għall-aħjar tiegħek jew għax taħseb li biha se tmur jew thossok ahjar.

Is-salmista fis-salm 33 jagħmlilna stedina: "Ipprudaw u taraw kemm hu tajjeb il-Mulej." Din l-istedina tat

raġun lil hafna nies li meta ġew f'kuntatt ma' Ġesù pprudawh u raw it-tjubija tiegħu. Hafna kienu dawk li hađu ċ-ċans li għehom ma' Ġesù u harġu sodisfatti. L-għaxar lebbużi, l-ghama ta' Ġeriko, ir-raġel mifluġ, ir-raġel b'idu niexfa, il-mara tnixxi d-demem u oħrajn li kollha pprudaw lil Ġesù u raw l-imħabba tiegħu permezz tal-fejqa.

Insibu oħrajn li ġew f'kuntatt ma' Ġesù u bidlilhom hajjithom mil-lejl għan-nhar fosthom Żakkew, Nikodemu, Mattew u s-Samaritana. Persuni bħal Lazzru, t-tifla ta' Ġajru, t-tifla ta' l-armila ta' Najm u oħrajn esperjenzaw lil Ġesù bħala l-Qawmien u l-Hajja għaliex qajjimhom mill-mewt mhux biss spiritwalment iżda saħansitra fiżikament. Ipprudaw lil Ġesù bħala l-hallieq tagħhom dawk li minnu

ġew mehlusa mix-xitan. Setgħu jibdedw jgħixu hajja mill-ġdid 'il bogħod mill-jasar u d-dnub. U mhux l-inqas raw it-tjubija tal-Mulej l-Appostli li għexu miegħu u raw b'għajnejhom dak li wettaq.

Dawn in-nies kollha għamlu esperjenza hajja ta' l-Iben ta' Alla. F' Ġesù

raw it-tjubija, l-ħniena u l-imħabba. Raw kemm Ġesù habb lill-bniedem b'Imħabba tal-ġenn. Kleku ma klenx hekk kien ser ibati dik it-tbatija kollha u jmut għaliha u għalik? Iżda Ġesù għamel dak li qal: "m'hemmx imħabba akbar minn din li li wieħed jagħti hajtu għal ħbiebu" (Ġw 15 v13).

Aħna wkoll irridu nersqu lejn Ġesù bħal ma resqu dawk in-nies li nsibu fl-Evangeli, b'fidi u b'qalb kbira li verament lesti naghmlu esperjenza hajja ta' Ġesù f'hajjitna. Jekk inhallu lil Ġesù jidhol fina u ntuħ iċ-ċans li jibda jaħdem, żgur li ser jibdilna. Permezz ta' Ġesù nsiru bnedmin ġodda, u hajjitna tibda tagħmel hafna sens.

It-triq li twassalna għand il-Missier hi waħda: Ġesù Kristu l-Iben ta' Alla l-haj. "Jien it-triq, l-verità u l-hajja hadd ma jmur għand il-Missier jekk mhux bija." Ġesù ma setax ikun aktar ċar fi kliemu. B'fidi kbira u b'għajnejna magħluqa rridu nimxu warajh. Il-Mulej jimxi magħna f'kull pass li naghmlu. Qatt ma se nkunu wehedna. Inhallu f'idejha biex hu jmexxi l-hajja tagħna. Hu jaf x'inhu l-aħjar għalina!

.....

## Fix-xahar ta' Novembru ċ-Church on Wheels ser tkun f'dawn il-lokalitajiet:

- 6 ta' Novembru: Parroċċa ta' l-Isla
- 7 ta' Novembru: Junior Lyceum - Imriehel
- 8 ta' Novembru: Junior Lyceum (Bniet) - Santa Lucia
- 10 ta' Novembru: Parroċċa tal-Gżira
- 14 ta' Novembru: Parroċċa ta' Hal-Luqa
- 17 ta' Novembru: Parroċċa ta' Hal-Għaxaq
- 21 ta' Novembru: Junior College - Msida
- 25 ta' Novembru: Parroċċa ta' San Ġorġ - Hal-Qormi
- 28 ta' Novembru: Parroċċa tal-Mosta



**Gedded l-Abbonament tiegħek fid-**

**DAWL  
FRANĠISKAN**

**Ibgħat Lm 4 flimkien ma' l-isem u l-indirizz tiegħek  
f'dan l-indirizz:**

**L-Editur Dawl Franġiskan  
Kunvent tal-Kapuċċini  
Floriana - VLT 14**

# **LOTTERIJA KBIRA TAL-MILIED** **b'risq il-Missjoni tal-Kapuċċini** **Organizzata miċ-Ċentru Missjoni Kapuċċini - Floriana**

Bhas-snin l-imghoddija, is-Segretarjat Missjoni Kapuċċini qed jorganizza l-Lotterija Kbira tal-Milied biex ikun jista' jghin lill-Missjonijiet taghna l-Kapuċċini. Ghaldaqstant, mimlijin bit-tama fl-għajjnuna li intom dejjem tajtuna fl-imghoddi, inhegġgukom tiehdu sehem f'din il-Lotterija li titla' fis-7 ta' Jannar 2001.

**IL-PREMJIJET HUMA DAWN:**

**L-1 Premju: Żewġ Biljetti ta' l-Ajru ma' l-Air Malta għal Ruma u lura  
It-2, it-3 u it-4 Premju: Hamper Kbir tal-Milied kull wieħed**

**L-GHAJNUNA TIEGHEK HIJA WISQ MEHTIEĠA U FERM APPREZZATA!**

## *Il-Milied u San Franġisk*

**Pakkett ta' 16-il kartolina  
artistika tal-Milied.**

**Kull dħul imur għall-Missjoni tal-  
Franġiskani Kapuċċini Maltin**

**Dawn il-kartolini jistgħu jinkisbu mill-Uffiċċju  
Missjoni Kapuċċini, Floriana jew mill-Kunventi  
tal-Franġiskani Kapuċċini f'Malta u Ghawdex  
Tel: 233874 / 234949 / 225525**

**Prezz: Lm1 kull pakkett**

